

202 ലാൻഡ് അക്വിസിഷൻ കേസുകളുടെ വിശദ വിലവിവര പട്ടിക തയ്യാറാക്കുന്ന പ്രക്രിയ നടന്നുവരുന്നു. ഭൂവുടമകൾക്ക് അവാർഡ് തുക നൽകുന്നതിനായി ഏകദേശം 350 കോടിയിൽപ്പരം രൂപ ആവശ്യമാണ്. എന്നാൽ നാളിതുവരെ 106.91 കോടി രൂപ മാത്രമാണ് സർവ്വകലാശാല അധികൃതർ പൊന്നംവില ഓഫീസർ മുമ്പാകെ ലഭ്യമാക്കിയിട്ടുള്ളത്. ഈ അംഗം വളരെ ശ്രദ്ധാപൂർവ്വമായ ചുമതലയെടുത്താണ് പ്രവർത്തനങ്ങൾക്ക് നേതൃത്വം നൽകിയിരിക്കുന്നത്. പൊന്നംവില അവാർഡ് നൽകുന്നതിനുള്ള തുക പൂർണ്ണമായും ലഭ്യമാകുന്ന മുറയ്ക്ക് സർവ്വകലാശാലയ്ക്ക് വേണ്ടിയുള്ള 39.1996 ഹെക്ടർ ഭൂമി അവാർഡ് പാസ്സാക്കി ആറ് മാസത്തിനുള്ളിൽ ഏറ്റെടുത്ത് കൈമാറുന്നതിനുള്ള നടപടി സ്വീകരിക്കുന്നതാണ്.

(2) റെഗുലേറ്റർ -കം-ബ്രിഡ്ജ്

ശ്രീ. മഞ്ഞളാംകുഴി അലി: സർ, മക്കട നിയോജകമണ്ഡലത്തിലെ കുറുവ, പുഴക്കാട്ടിരി, മക്കരപ്പറമ്പ്, കൂട്ടിലങ്ങാടി, മക്കട, മുർക്കനാട് എന്നീ പഞ്ചായത്തുകളിലെ കുടിവെള്ള പ്രശ്നം പരിഹരിക്കുന്നതിന് 2016-ൽ കമ്മീഷൻ ചെയ്ത പദ്ധതിയാണ് മുർക്കനാട് കുടിവെള്ള പദ്ധതി. തുറപ്പുഴയിലെ നിലാപറമ്പ് കടവിലുള്ള 10 mm വ്യാസമുള്ള കിണറും പമ്പ് ഹൗസുമാണ് ഈ പദ്ധതിയുടെ ജല സ്രോതസ്സ്. 2021-ൽ 'ജലജീവൻ മിഷൻ' പദ്ധതിയിലുൾപ്പെടുത്തി ആകെ 25875 ടാപ്പ് കണക്ഷനുകൾക്ക് ഭരണാനുമതി നൽകിയിട്ടുണ്ട്. കൂടാതെ വർദ്ധിച്ചുവരുന്ന ജലത്തിന്റെ ആവശ്യകതയനുസരിച്ച് ഇതിന്റെ ശേഷി 40 ലിറ്റർ/കൺസ്യൂമർ എന്നത് 100 ലിറ്ററാക്കി ഉയർത്തേണ്ടതുണ്ട്. കൂടാതെ കൂട്ടിലങ്ങാടിയിലെ ഉയർന്ന പ്രദേശങ്ങളിൽ ജലവിതരണം ഉറപ്പുവരുത്തിക്കൊണ്ടുവേണം പദ്ധതിയുടെ പൂർത്തീകരണം നടത്തേണ്ടത്. ഇതിനായി കിണർ, ടീറ്റ്മെന്റ് പ്ലാന്റ് എന്നിവ നിർമ്മിക്കുകയും ശുദ്ധീകരണശാലയ്ക്കാവശ്യമായ സ്ഥലം കണ്ടുപിടിച്ച് പദ്ധതി അഭിവൃദ്ധിപ്പെടുത്തേണ്ടതുണ്ട്. ഇതിന് കുറുവ പഞ്ചായത്തിലെ ഇൻഡസ്ട്രിയൽ എസ്റ്റേറ്റിനായി കണ്ടെത്തിയ സ്ഥലത്തുനിന്നും പ്ലാന്റിനാവശ്യമായ സ്ഥലം കണ്ടെത്താവുന്നതാണ്. അതുപോലെ നിലവിലുള്ള മുച്ചിക്കൽ ടാങ്കിന് സമീപം ലഭ്യമായ പി.ഡബ്ല്യു.ഡി. പുറംപോക്കിൽനിന്നും ഭൂതലസംഭരണിക്കും സ്ഥലം കണ്ടെത്താവുന്നതാണ്. ഇതിനാവശ്യമായ നടപടികൾ അടിയന്തരമായി സ്വീകരിക്കണം. പദ്ധതിക്കുവേണ്ടി നിർമ്മിച്ച കിണറിൽ ആവശ്യത്തിന് വെള്ളം ലഭ്യമാകാത്ത സാഹചര്യത്തിലാണ് പദ്ധതിയുടെ ജലസ്രോതസ്സ് നിലനിർത്തുന്നതിന് കുന്തിപ്പുഴയിൽ നിലാപറമ്പിന് സമീപം കിഴുറിക്കടവ്-മുരിക്കയം റെഗുലേറ്റർ-കം-ബ്രിഡ്ജിന്റെ നിർമ്മാണത്തിന് പദ്ധതി ആവിഷ്കരിച്ചത്. മുർക്കനാട് നിലാകടവിന് താഴെ കിഴുറിക്കടവിൽ 160 മീറ്റർ നീളത്തിലും 7.5 മീറ്റർ

വീതിയിലുമാണ് ആർ.സി.ബി. നിർമ്മിക്കുന്നത്. ഇതിൽ 3.5 മീറ്റർ ഉയരത്തിൽ 10 കിലോമീറ്റർ നീളത്തിൽ വെള്ളം കെട്ടിനിൽക്കും. ഇതിന് 2019-ൽ കിഫ്ബി 67.4 കോടി രൂപയുടെ ഭരണാനുമതിയും 60 കോടി രൂപയുടെ സാങ്കേതികാനുമതിയും നൽകിയിട്ടുണ്ട്. 2020-ൽ 18 മാസത്തിനകം പ്രവൃത്തി പൂർത്തീകരിക്കുമെന്ന കരാറിലാണ് K.I.I.D.C (Kerala Irrigation Infrastructure Development Corporation) പ്രവൃത്തി ആരംഭിച്ചിട്ടുള്ളത്. എന്നാൽ കരാർ കാലയളവിലെ പകുതി പിന്നിടുമ്പോഴും പ്രവൃത്തിയുടെ മൂന്നുശതമാനംപോലും പൂർത്തിയായിട്ടില്ല. അതുകൊണ്ട് സമയബന്ധിതമായി കരാർ കാലാവധിക്കുള്ളിൽ റെഗുലേറ്റർ-കം-ബ്രിഡ്ജ് നിർമ്മാണം പൂർത്തീകരിക്കുന്നതിനുള്ള നടപടി സ്വീകരിക്കണം. ഈ സാഹചര്യത്തിൽ പദ്ധതി അടിയന്തരമായി പൂർത്തീകരിക്കുന്നതിന് ബഹുമാനപ്പെട്ട മന്ത്രി ഇടപെടണമെന്നും ബന്ധപ്പെട്ട ഉദ്യോഗസ്ഥരുടെ ഒരു മീറ്റിംഗ് അടിയന്തരമായി വിളിച്ചുചേർക്കണമെന്നും മകുട നിയോജകമണ്ഡലത്തിലെ കുടിവെള്ള പ്രശ്നത്തിന് ശാശ്വത പരിഹാരം കാണുന്നതിനുവേണ്ട നടപടികൾ സ്വീകരിക്കണമെന്നും ആവശ്യപ്പെടുകയാണ്.

ജലവിഭവ വകുപ്പുമന്ത്രി (ശ്രീ. റോഷി അഗസ്റ്റിൻ): സർ, മകുട നിയോജകമണ്ഡലത്തിലെ കുടിവെള്ള പ്രശ്നത്തിന് ശാശ്വതപരിഹാരമാണ് മുർക്കനാട് കുടിവെള്ള പദ്ധതി. ജലസ്രോതസ്സ് നിലനിർത്തുന്നതിന് മലപ്പുറം ജില്ലയിൽ മുർക്കനാട് പഞ്ചായത്തിൽ കീഴൂരിക്കടവ് തുരുപ്പുഴയ്ക്ക് കുറുകെ റെഗുലേറ്റർ-കം-ബ്രിഡ്ജിന്റെ നിർമ്മാണത്തിന് സർക്കാർ ഉത്തരവ് പ്രകാരം 70 കോടി രൂപയുടെ തത്വത്തിൽ അംഗീകാരം നൽകിയതിന്റെ അടിസ്ഥാനത്തിൽ ജലവിഭവ വകുപ്പിന്റെ എസ്.പി.വി. ആയ K.I.I.D.C പ്രസ്തുത പദ്ധതിയുടെ വിശദമായ പ്രോജക്ട് റിപ്പോർട്ട് തയ്യാറാക്കി ധനസഹായത്തിനായി കിഫ്ബിയിൽ സമർപ്പിച്ചിരുന്നു. കിഫ്ബിയിൽ നിന്ന് 7-9-2019-ലെ ഉത്തരവ് പ്രകാരം 67.64 കോടി രൂപയുടെ സാമ്പത്തികാനുമതി നൽകി. K.I.I.D.C.-യുടെ ടെക്നിക്കൽ കമ്മിറ്റി 21-11-2019-ന് 66.94 കോടി രൂപയുടെ സാങ്കേതികാനുമതി നൽകുകയും പ്രീ-കാളിഫിക്കേഷൻ ടെണ്ടർ നൽകുകയും ചെയ്തു. ടെണ്ടർ നൽകിയ കരാറുകാർ ഹൈക്കോടതിയിൽ ഫയൽ ചെയ്ത കേസ് തീർപ്പാകുന്നതിനുവന്ന കാലതാമസം കാരണം 28-9-2020-ന് Paulose George Construction Company (P) Limited, K.I.I.D.C.-യുമായി കരാറിൽ ഒപ്പിടുകയും തുടർന്ന് കരാറുകാരന് സ്ഥലം കൈമാറി പ്രവൃത്തികൾ ആരംഭിക്കുകയും ചെയ്തു. 18 മാസമാണ് പ്രസ്തുത പദ്ധതിയുടെ പൂർത്തീകരണ കാലാവധി. 59.76 കോടി രൂപയ്ക്കാണ് കരാർ പ്രവൃത്തി ഏറ്റെടുത്തത്. പ്രസ്തുത പ്രവൃത്തികൾ നല്ല രീതിയിൽ പുരോഗമിച്ചു വരികയുമാണ്. ഫൗണ്ടേഷൻ, പിയറുകളുടെ ഓപ്പൺ ഫുട്ടിംഗ്, 3 പിയറുകളുടെ പൈൽ

ഫൗണ്ടേഷൻ, 1.5 മീറ്റർ ഉയരത്തിൽ 2 പിയറുകളുടെ നിർമ്മാണം എന്നിവ പൂർത്തിയായിട്ടുണ്ട്. മൊത്തം 11 പിയറുകളാണ് പ്രസ്തുത പദ്ധതിയിലുൾപ്പെട്ടിട്ടുള്ളത്. കോവിഡ് മൂലമുള്ള പ്രതിസന്ധിയും കനത്ത മഴയും കാരണം പ്രവൃത്തി പുരോഗമിക്കുന്നതിൽ കാലതാമസം നേരിടുകയുണ്ടായി. കോവിഡ് മുഖേനയുള്ള ലോക്ഡൗണുകളും മറ്റ് പ്രതിബന്ധങ്ങളും നിലനിൽക്കുന്നതിനാൽ സമയബന്ധിതമായി വർക്ക് പൂർത്തീകരിക്കാനുള്ള എല്ലാ നടപടിയും ഇപ്പോൾ കൈക്കൊണ്ടിട്ടുണ്ട്. ഓഫ് സീസൺ സമയത്ത് ചെയ്യാൻ സാധിക്കാത്ത പ്രവൃത്തികൾ എന്തൊക്കെയാണോ അത് ചെയ്യുന്നതിനാവശ്യമായ നിർദ്ദേശം നൽകിയിട്ടുണ്ട്. ബഹുമാനപ്പെട്ട മെമ്പർ സൂചിപ്പിച്ചതുപോലെ പദ്ധതി മോണിറ്റർ ചെയ്യാനാവശ്യമായ സാഹചര്യങ്ങളുണ്ടെങ്കിൽ പ്രത്യേകമായി പരിശോധിച്ച് ഈ പദ്ധതിയെപ്പറ്റി വിലയിരുത്താനാവശ്യമായ നടപടികൾ സ്വീകരിക്കുന്നതാണ്.

(3) വന്യജീവി ആക്രമണം

ശ്രീ. കെ. യു. ജനീഷ് കുമാർ: സർ, കോന്നി നിയോജകമണ്ഡലത്തിന്റെ പരിധിയിൽ മാത്രം കഴിഞ്ഞ ഒന്നരവർഷം വന്യജീവികളുടെ ആക്രമണത്താൽ രണ്ട് മനുഷ്യജീവനുകളാണ് നഷ്ടപ്പെട്ടിട്ടുള്ളത്. ഒരാളെ കടുവയും മറ്റൊരാളെ കാട്ടുപന്നിയും കൊലപ്പെടുത്തി. പുലിയും കാട്ടാനയുമെല്ലാം നാട്ടിലിറങ്ങി നാശം വിതയ്ക്കുകയാണ്. കാട്ടുപന്നി വ്യാപകമായി നാശം വിതയ്ക്കുന്നതിനിടയിൽ പന്ത്രണ്ടോളം ആളുകൾക്കാണ് ആക്രമണം ഏറ്റിട്ടുള്ളത്. കർഷകർക്ക് കൃഷിഭൂമിയിൽ പോകാൻ ഭയമാണ്. റബ്ബർ കർഷകർ ടാപ്പിംഗ് ഉപേക്ഷിക്കുകയാണ്. കാട്ടുപന്നിയുടെ അക്രമം കോന്നിയിൽ മാത്രമല്ല സംസ്ഥാനത്തിന്റെ വിവിധ ഭാഗങ്ങളിൽ നിലനിൽക്കുന്നുണ്ട്. സത്യത്തിൽ ഇത് കാട്ടുപന്നിയല്ല, നാട്ടുപന്നിയാണ്. കാരണം, നാട്ടിലെ കുറ്റിക്കാടുകളിൽ വന്ന് തമ്പടിച്ച് അവിടെ പെറ്റുപെരുന്ന പന്നികളാണ് ഇപ്പോൾ അക്രമങ്ങളും നാശവുമൊക്കെ വരുത്തിയിട്ടുള്ളത്. ഇതിനുമുമ്പും സഭയിൽ ഈ വിഷയം ഉന്നയിച്ചിട്ടുണ്ട്. തീർച്ചയായും ഈ വിഷയം അടിയന്തരപ്രാധാന്യത്തോടുകൂടി കണ്ട് കാട്ടുപന്നിയുടെ അക്രമണത്തിൽ നിന്നും കർഷകരുടെ ജീവനും കൃഷിക്കും സംരക്ഷണം ഉറപ്പുവരുത്തുവാൻ ബഹുമാനപ്പെട്ട മന്ത്രിയും ഗവൺമെന്റും അടിയന്തരമായി ഇടപെടണമെന്നാണ് എനിക്ക് ഉന്നയിക്കാനുള്ളത്.

വനം - വന്യജീവി വകുപ്പുമന്ത്രി (ശ്രീ. എ. കെ. ശശീന്ദ്രൻ): സർ, കോന്നി എം.എൽ.എ., ശ്രീ. കെ. യു. ജനീഷ് കുമാർ മലയോര മേഖലയിലെ ജനങ്ങൾ അനുഭവിക്കുന്ന പ്രശ്നങ്ങളാണ് സഭയുടെ ശ്രദ്ധയിൽപ്പെടുത്തിയത്. മനുഷ്യരും